

# Epigrammi

## 109. FELIĆ

Felić mibdul minn martu jhobb fl-ghaxija  
joqghod għall-arja jħares bit-tfal miegħu  
lejn is-smewwiet, jammira l-kwiekeb kollha,  
minbarra waħda biss, l-istilla tiegħu!

## 110. IL-KAXXA TAL-MADONNA

Daħlu fil-knisja u serqu l-kaxxi kollha  
li kien hemm tal-Madonna mal-ħitan;  
Il-Madonna ma bkietx għal din it-telfa,  
izda la tgħidx kemm beka l-Kappillan!

## 111. KARMNU

Meta beda n-negozju minn ġo qalbu  
keċċa l-kuxjenza għaliex, qal, għajjura,  
issa li telaq kollox għax xjiegħ bosta  
Karmnu 'l-kuxjenza reġa' sejjah lura.

## 112. LIL SAN PAWL (1)

Nirringrazzjawk, San Pawl, illi f' migjietek  
minn ħalq il-lifgħa s-semm għogbok tneħħih  
u nittamaw li, meta terga' tigi,  
tneħħi minn fuq din l-art t' isfel ir-riħ.

## 113. X'QAL MONS. SAYDON

Il-qassisin bejniethom qatt ma qablu  
fil-ghomor tagħhom mindu bdew jeżistu  
ħlief darba biss: meta huma xlew u qatlu  
lill-Iben t'Alla Sidna Ġesu' Kristu.

#### **114. IL-BARRI**

Ghandu koxox qawwija, għajnejn fondi,  
rasu f'saħħitha aktar minn ta' ljun;  
'mma n-nies ma tara xejn minn dana kollu,  
tal-barri twajjeb tara biss il-qrun.

#### **115. IN-NEMLA U L-GHASFUR**

In-nemla kienet tkaxkar qamha kbira  
u talbet lil xi hadd jgħinha terfaghha;  
u gie l-għasfur, bil-ħniena mimli kollu  
lill-qamha refa', iżda mbagħad belaghha!

#### **116. IN-NIES TAL-LUM**

In-nies tallum telgħet fuq il-Parnassu  
u s-sitt muži keċċew dak il-mument,  
u għamlu *swimming pool* u bnew lukanda,  
u b'sitt iċmieni makna tas-siment.

#### **117. IŻ-ŻRIEGH**

Il-bniedem dejjem jizra' fil-hamrija,  
jizra' fil-beraħ, jizra' għewwa s-serra;  
u daqqa jizra' l-qamh u ż-żrieragh l-ohra,  
daqqa 'l uliedu maqtulin bil-gwerra.

#### **118. L-ILJUN**

L-iljun biex jgħid lil martu "jien inhobbok"  
jikkxef l-ixjeb u s-snien ta' halq babaw,  
jiftaħ dufrejħ u jxejjer bihom lejha,  
u mbagħad b'lehen maħnuq jgħidilha "mjaw"!

## **119 LIL SAN PAWL (2)**

Kemm niżżik ħajr, San Pawl, li mill-blat tagħna  
ħriġt l-ilma ġieri meta Malta ġejt,  
u nittamaw li meta terġa' tiġi,  
flok l-ilma ġieri, toħorġilna ż-żejt!

## **120. KOLINA**

Kolina nhar ta' Hadd tbiddel il-libsa  
u toħroġ tippassiġġa ma' Nikol;  
il-libsa ta' Kolina tkun tal-festa,  
'mma wiċċha dejjem hu ta' nhar ta' xogħol.

## **121. XEWQAT "IX-XEWKA" F'GHELUQ SNINHA**

La taqtax qalbek, Xewka, li xi darba  
ma ssibx xi tgħid u tikteb fuq in-nies;  
hemm in-natura umana – afda fiha –  
jibqgħu dejjem Maltin jgħixu bla qies!

## **122. FREDU**

“Fred, qatt m'għamilt xejn ġewwa d-dar tagħna!”  
dik martu mqarba dejjem tgerger miegħu;  
forsi xi darba jkollha l-kuraġġ tgħidlu  
li lanqas biss ma għamel it-tfal tiegħu!

## **123. KIKINA**

Kikina nhar ta' Hadd tmur il-quddiesa  
għaliex thobb 'l Alla u lilu tagħti qima;  
u tmur ukoll biex tara lil ħabibha  
u miz-zuntier lilu tagħti tislama.

#### **124. LILL-PRIM MINISTRU**

Ghandek korp kbir u smart tal-Pulizija,  
mghasses il-bini, mghassa l-Kistlanija;  
biss haġa tonqos, jonqos korp ftit akbar  
li jagħmel għassa sew tal-Pulizija.

#### **125. LIENI**

Lieni mara bla skrupli, mara kiefra,  
sbejha daqs anġlu, sbejha fost is-sbieħ;  
Mulej, jekk għamilt żball li hloqt lil Lieni  
jista' jingħad li għamilt żball sabiħ!

#### **126. VICKY**

Vicky minn ġo ħanut xtrat par ingwanti,  
u marret tippassiġġa dak il-hin;  
imxiet it-tul tat-triq bihom imlibbsa,  
u reġgħet lura bihom imdendlin.

#### **127. IS-SAQAJN**

Ma nimxu qatt, dejjem rekbin f'karozza;  
saqajna tista' tgħid m'għandniex x'nambuhom;  
in-nisa biss għad jehteġuhom naqra  
biex minn isfel sa fuq kexfin juruhom!

#### **128. MARI'**

Mari' kienet kunjata ta' xi tlieta,  
minnhom ilkoll minn darhom imkeċċija;  
'mma kemm iġġieldu min jehodha miegħu  
fil-jum li rebħet fih il-Lotterija!

### **129. KURĊIFISS SALIBA**

Min hemm addolorat aktar minn dana?  
Dan Kurċifiss Saliba, Dolor martu,  
Dolores House, Pieta', Triq id-Duluri!  
u b'dana l-epigramm jien komplejt hqartu!

### **130. DIJOĠNI**

Dijoġni bil-fanal sikwit kien johroġ  
ifittex raġel mogħni bl-irġulija;  
u martu kien ikollha tfittex raġel  
li miegħu tista' torqod filghaxija.

### **131. IT-TFAJJEL**

Ġo għalqa hdejn ix-xtajta tfajjel ckejken  
għaddej idur fuq hmar, ferħan sa jtir...  
min jaf, min jaf jibqax f'did-divertita  
tul hajtu kollha riekeb fuq il-hmir!

### **132. IL-PAGUN**

Il-Pagun firex biex jarawh lil denbu...  
x'seher u ġmiel ta' rix mill-aktar ghani!  
izda ara li ma tmurx tarah minn wara  
għaliex kollu mikxuf tara l-warrani!

### **133. RAXXAX JA XITA**

Raxxax ja xita, m'intix waħdek traxxax  
bil-qawwa kollha fuq din l-art Maltija.  
Traxxax kemm traxxax m'intix sa tgharraqha:  
Malta mgharrqa diga' fl-ipokresija!